

**Ruling moghti mill-iSpeaker Anglu Farrugia fis-Seduta 56 tal-1 ta' Ottubru 2013, ghar-rigward ta' Ksur ta' Privileġġ imressaq mill-Prim Ministru kontra l-Kap tal-Oppożizzjoni.**

Fis-seduta numru 55 tat-30 ta' Settembru 2013 il-Prim Ministru Joseph Muscat qajjem point of order fejn talab lill-Kap tal-Oppożizzjoni jissostanzja jew jirtira l-kliem:

“li jien indhalt lill-Kummissarju tal-Pulizija”.

Dan il-punt tqajjem b'reazzjoni ghar-rimarki tal-Kap tal-Oppożizzjoni, l-Onor Simon Busuttil, għall-istqarrija Ministerjali li kien għadu kif ta l-istess Prim Ministru.

Id-diskors li kien qed jogġezzjona għalih il-Prim Ministru, huwa dan li ġej:

“Qalulekx, Sur Prim Minsitru, dawn il-mexxejja li hadd minnhom ma qallek li Malta hija l-agħar fl-Ewropa, li f'pajjiżhom jindaflu politikament mal-Kummissarju tal-Pulizija sabiex ma jehux azzjoni kontra nies wara indhil politiku kif għamiltu intom bil-Kummissarju tal-Pulizija fuq il-każ ta' John Dalli.”

B'risposta għall-punt imqajjem mill-Prim Ministru il-Kap tal-Oppożizzjoni kompli jgħid:

“Sur President, issostanzjajtha diversi drabi fit-tahdidiet tiegħi, nista' nkompli imma mhuiwix is-sugġett tal-lum. Nista' nkompli ngħidhieu imma l-bierah, kieku qagħad attent dwar dak li għedt jien u kieku qagħad attent dwar dak li qal l-ex Kummissarju John Rizzo fil-qorti taht ġurament, il-Prim Ministru bhali kien jasal għall-unika konkluzjoni loġika li għandna Kummissarju tal-Pulizija li l-lealtà tiegħu mhijiex lejn il-pajjiż imma lejn il-Prim Ministru li hatru.”

Il-Prim Ministru hawnhekk saħaq li:

“Il-Kap tal-Oppożizzjoni għamel allegazzjoni ċara u gravi hafna li jien indhalt lill-Kummissarju tal-Pulizija, nitolbu jissostanzjaha issa jew jirtiraha.”

Meta s-Sedja staqsiet lill-Kap tal-Oppożizzjoni jekk kienx se jissostanzja l-allegazzjoni li kien għamel jew kienx se jirringa l-kumment tiegħu, huwa wieġeb:

“Le, ma nirringa xejn għax naf x’qed ngħid u rrepetejtu darba, tnejn. Għandna Kummissarju tal-Pulizija li waqqaf għar-raġunijiet politiċi minhabba l-lealtà politika li għandu lejn min hatru, u hatru l-Ministru għall-Intern, u hatru l-Prim Ministru.”

Is-Sedja hawnhekk ġibdet l-attenzjoni tal-Kap tal-Oppożizzjoni li b’dan id-diskors ma kienx qed jgħid li l-Prim Ministru interfera mal-Kummissarju tal-Pulizija u staqsa lill-Onor Busuttil biex jikkonferma dan u ċioe’:

“Jiġifieri m’intix qed tgħid lill-Prim Ministru interfera mal-Kummissarju.”

Għal dan il-Kap tal-Oppożizzjoni wieġeb:

“Sur President, jien għedt il-kliem li għedt. Għedt li kien hemm indhil politiku f’dan il-każ u *nerfa*’ r-responsabilità politika għaliha.”

Il-Prim Ministru hawnhekk irrimarka lis-Sedja:

“Sur President, jien segwejt dak li qal il-Kap tal-Oppożizzjoni barra din il-Kamra. Dak li qal illum huwa – u l-Kap tal-Oppożizzjoni jaf sewwa – differenti hafna minn dak li qal barra din il-Kamra. Qed jgħid li min-naħa jew tiegħi jew ta’ xi haddiehor min-naħa tal-Gvern, min-naħa tal-eżekuttiv, intervjena mal-Kummissarju fuq deċiżjoni li għandu jieħu dwar investigazzjoni. Jien m’għandi l-ebda intenzjoni li ntellef il-*flow* tal-Kap tal-Oppożizzjoni imma nitlob li jekk il-Kap tal-Oppożizzjoni ma jirtirax dak li għadu kemm qal, jissostanzja anke f’hin iehor imma mbaġhad inti, f’*seduta oħra*, tagħti *ruling*.”

Għall-mistoqsija tas-Sedja dwar jekk hux qed jitressaq każ ta’ ksur ta’ privileġġ il-Prim Ministru wieġeb:

“Sur President, naħseb li tista’ teħodha minn diversi lati. Jien naraha li huwa ksur ta’ privileġġ anke għax jien qrajt it-testimonjanza li ta s-Sur Rizzo. ... Illum, implika bl-iktar mod ċar, li jien jew xi hadd imqabba minni, qabba lill-Kummissarju biex

jagħmel xi haġa u mhux oħra fil-qadi ta' dmirijietu. Għalhekk, nerga' ngħid, mingħajr ma ntellef dan id-dibattitu, nitlobok biex f'seduta oħra, meta tħoss li huwa xieraq, tagħti *ruling*."

Fl-eżami li trid tagħmel is-Sedja biex tasal għal deċiżjoni dwar il-każ, rat jekk il-proċedura stabbilita fl-Ordniġiet Permanenti tal-Kamra ġietx segwita u jekk il-fatt jew l-akkuża tistax taqa' taħt xi waħda mill-provvedimenti tal-Ordniġiet Permanenti jew tal-Ordinanza dwar il-Privileġġi u s-Setgħat tal-Kamra tad-Deputati (Kap 113).

Is-Sedja eżaminat it-traskrizzjoni kif hawn fuq riprodotta, rat ukoll l-Ordniġiet Permanenti 35(3), 36, 48, 60 u 164, kif ukoll l-artikoli 11(1) u 11(4)(b) tal-Ordinanza dwar il-Privileġġi u s-Setgħat tal-Kamra.

Is-Sedja rreferiet ukoll għax-xhieda li ta l-ex Kummissarju tal-Pulizija John Rizzo fil-Qorti l-Hamis 26 ta' Settembru 2013 u dak li qal il-Kap tal-Oppożizzjoni kif rapportat fil-ġurnal *In-Nazzjon* tat-30 ta' Settembru 2013.

Fil-konsiderazzjoni tagħha biex tasal għal deċiżjoni dwar il-każ is-Sedja bdiet billi l-ewwel ikkonsidrat dak li dejjem sostniet, jiġifieri li l-libertà tal-espressjoni hija fundamentali għad-demokrazija tagħna, u allura trid tkun kawta ħafna qabel tiddeċiedi li kument ikun jikkostitwixxi *prima facie* ksur ta' privileġġ.

Is-Sedja ħadet in konsiderazzjoni wkoll il-fatt li bil-liġi mhijiex kompetenti la li tagħmel xi investigazzjoni preliminari u wisq anqas li tidhol fil-mertu tal-fatti li ssemew u li tiġġudika dwarhom. Kif ġie deċiż diversi drabi mis-Sedja diversament preseduta, is-Sedja m'għandha ebda poter la li tinvestiga l-fatti tal-każ imressaq u wisq anqas li tesprimi ruħha fuq il-ħtija jew in-nuqqas ta' ħtija tal-individwu li kontra tiegħu jkun tressaq il-każ ta' ksur ta' privileġġ. Dawn huma poteri u drittijiet li l-Kostituzzjoni ta' pajjiżna, l-Ordinanza dwar il-Privileġġi u s-Setgħat tal-Kamra u l-Ordniġiet Permanenti jagħtu esklussivament lill-Kamra u mhux lill-iSpeaker. Dan huwa sostnut minn *ruling* tal-iSpeaker Louis Galea tal-15 ta' Ottubru 2008 u *ruling* tal-iSpeaker Lawrence Gonzi tat-12 ta' Ottubru 1992.

Hu f'dan il-kuntest li s-Sedja qieset l-Ordni Permanenti 60 li jipprovdi li:

“Ebda Membru ma għandu juża kliem offensiv jew mhux xieraq kontra l-karattru ... jew b’riferenza għal xi Membru tagħha. Ebda intenzjoni ħazina ma għandha tiġi attribwita lil xi Membru.”

kif ukoll l-artikolu 11(4)(b) tal-Ordinanza dwar il-Privileġġi u s-Setgħat tal-Kamra tad-Deputati li jgħid:

“kull insult jew nuqqas ta’ qima ... lil wieħed mill-Membri tal-Kamra”

ikun reat kontra dan l-Att.

Is-Sedja f’dan l-istadju tagħmel referenza għat-tifsira legali li l-artikolu 11(1) tal-Ordinanza dwar il-Privileġġi u s-Setgħat tal-Kamra jagħti għall-kliem “*prima facie*” hija li:

“l-espressjoni “*prima facie*” tfisser li l-ilment li jkun sar ikun jallega ksur ta’ xi regola stabbilita b’din l-Ordinanza jew fl-Ordinijiet Permanenti tal-Kamra tad-Deputati ... u ma għandha f’ebda każ tkun tfisser jew timplika xi sqarrija ta’ htija jew ta’ innoċenza.”

Wara li eżaminat bir-reqqa t-traskrizzjoni tas-seduta tal-bieraħ fejn il-Kap tal-Oppożizzjoni għalkemm ġie mistoqsi diversi drabi mis-Sedja biex jew jissostanzja jew tal-inqas jirtira l-akkuża diretta fil-konfront tal-Membri tal-Gvern u tal-Prim Ministru, bħala Kap tal-Gvern u allura *primus inter pares*, huwa baqa’ inadempjenti, tant li fuq invit tal-istess Sedja fejn ġie indikat lilu biex jikkonferma li huwa ma kienx qed jirreferi għall-Prim Ministru li seta interfera’ mal-Kummissarju, xorta baqa’ jsostni l-akkuża tiegħu, anzi kompli zied:

“Sur President, jien għedt il-kliem li għedt. Għedt li kien hemm indhil politiku f’dan il-każ u *nerfa*’ r-responsabilità politika għaliha.”

Is-Sedja wkoll tinnota illi d-dutrina parlamentari teziġi li kull meta jinqala' każ dwar ksur ta' privileġġ, dejjem tipprova tara li ċ-ċirkostanza tiġi normalizzata anke seduta stante, kif pruvat addirittura taġġmel din is-Sedja u dan kif ukoll huwa provdut fl-artikolu 61 tal-Ordnijiet Permanenti tal-Kamra. Din il-konswetudni hija wkoll riflessa fl-*Erskine May Parliamentary Practice* (24 ed) f'paġna 277:

*“When a Member has made an acceptable apology for the offence, the critical motion has sometimes been withdrawn”*

Dan kien ikun il-każ li kieku l-Kap tal-Oppożizzjoni laqa' dak li ġie offrut lilu mill-istess Sedja.

Jidher ċar li wara li l-istess Prim Ministru kien qiegħed jitlob lill-Kap tal-Oppożizzjoni biex jissostanzja l-akkużi li kien qiegħed jaġġmel, u wara li f'dan l-istadju s-Sedja issollecitat għal darb'ohra lill-Kap tal-Oppożizzjoni biex jieħu linja differenti dwar dak li kien qiegħed jakkuża, il-Kap tal-Oppożizzjoni xorta finalment ddeċieda li:

*“inhalli kollox preċiżament kif kien għax jien niġbed il-ġudizzju politiku minn dak li sehħ il-ġimġha li għaddiet, anzi b'mod partikolari x-xhieda ġuramentata tal-ex Kummissarju John Rizzo.”*

Illi kif diġa kien ġie deċiż min Sedja diversament preseduta, preċiżament mill-iSpeaker Ġuże Flores fis-seduta tat-3 ta' Ġunju, 1955 fejn fuq referenza dwar responsabbiltà ta' min ikun qed jaġġmel allegazzjoni, aktar u aktar dwar akkuża diretta, l-iSpeaker Flores kien iddeċieda hekk:

*“Dak li jkun irid jassumi r-responsabbiltà tal-allegazzjoni, jiġifieri jrid ikun lest biex jikkorroboraha, biex jassumiha.”*

Għalhekk, fin-nuqqas li jikkorroboraha l-akkuża, fi kliem ieħor jissostanzja dak li qed jallega, il-Kap tal-Oppożizzjoni qiegħed allura jassumiha u jaġġmilha tiegħu, u għalhekk bilfors irid jerfa' ir-responsabbiltà bħalma effettivament għamel.

Is-Sedja qrat u hadet nota wkoll tax-xhieda tal-ex Kummissarju Rizzo, konsistenti f'40 pagna ta' traskrizzjoni kif mogħtija fis-seduta tal-qorti tal-maġistrati bhala qorti istrutturja preseduta mill-Maġistrat Anthony J Vella tas-26 ta' Settembru 2013 fl-ismijiet "il-Pulizija vs Silvio Zammit", kif ukoll kif rapportat mill-Kap tal-Oppożizzjoni dwar dak li qal l-istess ex-Kummissarju Rizzo fil-ħarga tan-Nazzjon tat-30 ta' Settembru 2013.

Hawnhekk is-Sedja sejra skrupolożament toqgħod lura milli tesprimi xi fehma jew tagħti xi interpretazzjoni fuq xi mertu tal-każ "Dalli" jew l-interpretazzjoni tal-istess xhieda fi kwalunkwe proċess konness, imma qiegħda tasal għal din id-deċiżjoni biss u limitament fuq dak li ntqal fil-Kamra.

Fid-dawl ta' dan kollu, wara li s-Sedja eżaminat it-traskrizzjoni u d-dokumenti msemmija hawn fuq u wara li qieset il-provvediment tal-artikolu 11(4)(b) tal-Ordinanza dwar il-Privileġġi u s-Setgħat tal-Kamra tad-Deputati, kif ukoll l-Ordni Permanenti 60, is-Sedja issib li l-kliem:

“Qalulekx, Sur Prim Ministru, dawn il-mexxejja li hadd minnhom ma qallek li Malta hija l-agħar fl-Ewropa, li f'pajjiżhom jindahlu politikament<sup>1</sup> mal-Kummissarju tal-Pulizija sabiex ma jehux azzjoni kontra nies wara indhil politiku kif għamiltu intom<sup>2</sup> bil-Kummissarju tal-Pulizija fuq il-każ ta' John Dalli.”,

jikkostitwixxu *prima facie* ksur ta' privileġġ fit-termini tal-Ordni Permanenti 60 u l-artikolu 11(4)(b) tal-Kap 113 u għalhekk is-Sedja qiegħda tirreferi l-każ lill-Kumitat Permanenti dwar il-Privileġġi mwaqqaf skont l-Ordni Permanenti 120D, sabiex dan jisma lill-Onorevoli Membri involuti, jisma kull prova li tingieb quddiemu, jeżamina dak li jidhirlu xieraq u wkoll jieħu d-deċiżjonijiet u li jagħmel dawk ir-rakkomandazzjonijiet u dan kif provdut kemm fl-Ordni Permanenti kif ukoll fl-Ordinanza dwar il-Privileġġi u s-Setgħat tal-Kamra tad-Deputati.

Filwaqt li s-Sedja tirreferi din il-materja lill-Kumitat Permanenti dwar il-Privileġġi tappella biex, anki f'dan l-istadju qed terġa' tinvita lill-partijiet biex jistharrġu l-mezzi kollha li bihom bonarjament ikunu jistgħu jsibu rimedju.

---

<sup>1</sup> Sottolineat għall-enfasi

<sup>2</sup> Ibid